
Ishvaraproktam Ashtashashtinamashiva Stotram

ईश्वरप्रोक्तं अष्टषष्टिनामशिवस्तोत्रम्

Document Information

Text title : Ishvaraproktam Ashtashashtinamashiva Stotram

File name : IshvaraproktaMaShTaShaShTinAmashivastotram.itx

Category : shiva, skandapurANa, stotra

Location : doc_shiva

Proofread by : PSA Easwaran

Description/comments : skandapurANa | nAgarakhaNDA | adhyAya 109/5-25||

Latest update : August 24, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 23, 2025

sanskritdocuments.org

ईश्वरप्रोक्तं अष्टषष्टिनामशिवस्तोत्रम्



ईश्वर उवाच ।
वाराणस्यां महादेवं प्रयागे च महेश्वरम् ।
नैमिषे देवदेवं च गयायां प्रपितामहम् ॥ ५ ॥
कुरुक्षेत्रे विदुः स्थाणुं प्रभासे शशिशेखरम् ।
पुष्करे तु ह्यजागन्धिं विश्वं विश्वेश्वरे तथा ॥ ६ ॥
अट्टहासे महानादं महेन्द्रे च महाव्रतं (१०) ।
उज्जयिन्यां महाकालं मरुकोटे महोत्कटम् ॥ ७ ॥
शङ्कुकर्णे महातेजं गोकर्णे च महाबलम् ।
रुद्रकोट्यां महायोगं महालिङ्गं स्थलेश्वरे ॥ ८ ॥
हर्षिते च तथा हर्षं वृषभं वृषभध्वजे ।
केदारो चैव ईशानं शर्वं मध्यमकेश्वरे (२०) ॥ ९ ॥
सुपर्णाक्षं सहस्राक्षे सुसूक्ष्मं कार्तिकेश्वरे ।
भवं वस्त्रापथे देवि ह्युग्रं कनखले तथा ॥ १० ॥
भद्रकर्णं शिवं चैव दण्डके दण्डिनं तथा ।
ऊर्ध्वरेतं त्रिदण्डायां चण्डीशं कृमिजाङ्गले ॥ ११ ॥
कृत्तिवासं तथैकाम्रे छागलेये कपर्दिनं (३०) ।
कालिञ्जरे नीलकण्ठं श्रीकण्ठं मण्डलेश्वरे ॥ १२ ॥
विजयं चैव काश्मीरे जयन्तं मरुकेश्वरे ।
हरिश्चन्द्रे हरं चैव पुरश्चन्द्रे च शङ्करम् ॥ १३ ॥
जटि वामेश्वरे विन्द्यात्सौम्यं वै कुक्कुटेश्वरे ।
भूतेश्वरं भस्मगात्रे ओङ्कारेऽमरकण्ठकं (४०) ॥ १४ ॥
त्र्यम्बकं च त्रिसन्ध्यायां विरजायां त्रिलोचनम् ।

दीप्तमर्केश्वरे ज्ञेयं नेपाले पशुपालकम् ॥ १५ ॥
 यमलिङ्गं च दुष्कर्णं कपाली करवीरके ।
 जागेश्वरे त्रिशूली च श्रीशैले त्रिपुरान्तकम् ॥ १६ ॥
 रोहणं तु अयोध्यायां पाताले हाटकेश्वरं (५०) ।
 कारोहणे नकुलीशं देविकायामुमापतिम् ॥ १७ ॥
 भैरवे भैरवाकारममरं पूर्वसागरे ।
 सप्तगोदावरे भीमं स्वयम्भूर्निर्मलेश्वरे ॥ १८ ॥
 कर्णिकारे गणाध्यक्षं कैलासे तु गणाधिपम् ।
 गङ्गाद्वारे हिमस्थानं जल लिङ्गे जलप्रियम् (६०) ॥ १९ ॥
 अनलं वाडवेऽग्नौ च भीमं बदरिकाश्रमे ।
 श्रेष्ठे कोटीश्वरं चैव वाराहं विन्ध्यपर्वते ॥ २० ॥
 हेमकूटे विरूपाक्षं भूर्भुवं गन्धमादने ।
 लिङ्गेश्वरे च वरदं लङ्कायां च नरान्तकं (६८) ॥ २१ ॥
 अष्टषष्टिरियं देवि तवाख्याता विशेषतः ।
 पठतां शृण्वतां वापि सर्वपातकनाशिनी ॥ २२ ॥
 तस्मात्सर्वप्रयत्नेन कीर्तनीया विचक्षणैः ।
 कालत्रयेऽपि शुचिभिर्विशेषाच्छिवदीक्षितैः ॥ २३ ॥
 लिखितापि वरारोहे यस्यैषा तिष्ठते गृहे ।
 न तत्र जायते दोषो भूतप्रेतसमुद्भवः ॥ २४ ॥
 न व्याधेर्न च सर्पाणां न चौराणां वरानने ।
 नान्येषां भूभुजादीनां कदाचिदपि कुत्रचित् ॥ २५ ॥
 इति श्रीस्कन्दपुराणे नागरखण्डे नवाधिकशततमाध्यायान्तर्गतं
 ईश्वरप्रोक्तं अष्टषष्टिनामशिवस्तोत्रं समाप्तम् ।
 स्कन्दपुराण । नागरखण्ड । अध्याय १०९/५-२५ ॥

skandapurANa . nAgarakhaNDa . adhyAya 109/5-25..

Proofread by PSA Easwaran

——
Ishvaraproktam Ashtashashtinamashiva Stotram

pdf was typeset on August 23, 2025

——
Please send corrections to sanskrit@cheerful.com

